



140 Sena

mill-Wasla

ta' l-Istatwa ta' Marija Annunzjata
f'Hal Balzan

(1868 - 2008)



San Ġorġ Preca u Hal Balzan

Carmel Bezzina

Il-ġrajjet li ghaddejna minnhom is-sena li ghattiet żgur li ghadhom immarkati fil-mohh u fil-qalb taghna lkoll, kemm ta' dawk fostna li nhar it-3 ta' Ġunju 2007 konna prezenti fi Pjazza San Pietru għall-kanonizzazzjoni tal-Beatu Ġorġ Preca, kif ukoll ta' l-eluf l-oħra li segwew din l-okkażjoni unika permezz tat-televiżjoni. Din il-ġrajja, li sehhet fis-sena meta s-Socjetà tad-Duttrina Nisranija (MUSEUM) kienet qieghda tfakkar għeluq il-mitt sena mit-twaqqif taghha, ma jstax jonqos li gabet memorji differenti lil hafna nies: uhud irrakkontaw li ltaqghu ma' Dun Ġorġ jew li qerrew għandu, oħrajn li fittxewh għal parir u serrhilhom qalbhom, oħrajn li semghuh jikkellem waqt xi saġda jew li tahom xi helwa mbierka meta kienu ghadhom imorru l-Museum.

Dun Ġorġ u l-bidu tal-Museum f'Hal Balzan

Hal Balzan ukoll għandu t-tifkiriet tiegħu x'jirakkonta ta' dan il-bniedem ta' Alla. Ghalkemm dawn it-tifkiriet fil-qofol taghhom huma marbutin mal-ġrajja ta' l-oqsma tal-Museum f'din il-parroċċa, niltaqghu ma' episodju li sehħ qabel. Jinghad li fl-1921 Dun Ġorġ Preca inzerta għaddej minn Hal Balzan. Wiehed żagħżuġh jismu Spiru Sammut, li kien qed jagħmel xi lavur fuq il-bejt, kif lemah lil Dun Ġorġ sejjahlu u talbu jbierku. Dun Ġorġ qallu jinzel ha jkellmu. "Int ma tmurx il-Museum?" staqsieh. Spiru wiegħbu: "Hal Balzan m'għandniex Museum." Dun Ġorġ hajru biex jibda jmur H'Attard u jiehu miegħu wkoll lil shabu. Iz-żagħżuġh hekk għamel, u baqa' jmur H'Attard sakemm infetħa il-Museum Hal Balzan.¹

Il-Fundatur tas-Socjetà kellu sehem importanti fil-ġrajja tat-twaqqif tal-Museum f'Hal Balzan. Dan hareġ ċar meta, fis-snin 70, kont qed niġbor it-tagħrif kollu li stajt biex indomm l-istorja tal-Museum tas-

subien fil-parroċċa taghna.² Għall-bidu kien ġie Hal Balzan Dun Ġorġ flimkien ma' l-ewwel Superjur Ġenerali tas-Socjetà, Ewġenju Borg. Huma laqqghu t-fal fit-triq ta' wara l-knisja, fejn illum hemm Triq l-Annunzjata, u meta raw li kien hemm art tajba, Dun Ġorġ ordna li jitwaqqaf il-qasam. Dan kien x'aktarx għall-bidu ta' l-1923, fi żmien il-kappillan Dun Amabile Sisner. Bhala lokal inkriet id-dar li qieghda fil-kantuniera n-naha tal-lemin tal-knisja parrokkjali, u bhala l-ewwel superjur inhatar Ġużeppi Galea minn Birkirkara.³



Din id-dar – illum Nru 2, Triq l-Annunzjata, kantuniera ma' Triq Dun Spir Sammut – kienet l-ewwel qasam tal-Museum tas-subien f'Hal Balzan.


Kien hemm drabi ohra meta Dun Ġorġ żar il-Museum tas-subien f'Hal Balzan, għalkemm mhux iż-żjajjar kollha huma dokumentati bil-kitba. Dun Spir kien qalli li l-qasam ta' Hal Balzan kien wiehed mill-oqsma li l-Fundatur kien iħobb iżur.⁴ Fiż-żmien li kien superjur Spiru Sammut innifsu, bejn is-snin 1929 u 1938, Dun Ġorġ kien żar il-qasam u għamel lezzjoni f'wahda mis-sajdat li kienu saru. Dak iż-żmien is-sajdat kienu jsiru fil-qasam stess, li kien ikun mimli daqs bajda bin-nies. F'sajda minnhom, jirrakkonta Dun Spir, tant kienu marru nies li saħansitra l-kappillan, Dun Franġisk Saverju Zahra, baqa' mistagħġeb. Għad-dawl tal-lampi tal-pitrolju, in-nies kienu jimlew kull rokna tal-qasam, fuq u isfel, u l-kelliem kien joqghod fil-bieb bejn iż-żewġ kmamar ewlenin biex żgur jinstama' minn kulhadd.

Holqa ohra li torbot 'il Dun Ġorġ mal-Museum ta' Hal Balzan hija l-istatwa simpatika ta' San Lawrenz li sal-lum għadna naraw fil-qasam. Lil dan il-qaddis martri l-Fundatur għażlu l-protettur tat-tfal subien imsejhin Magħżulin u Aspiranti, jiġifieri dawk ta' bejn it-12 u s-16-il sena. Din l-istatwa saret fi żmien is-superjur Spiru Sammut. Qabel ordna din l-istatwa, is-superjur tkellem ma' Dun Ġorġ u fissirli l-hsieb tiegħu. L-idea għoġbitu hafna 'l-Fundatur u lis-superjur qallu kif xtaqu jagħmilha: San Lawrenz liebes ta' djaknu, bil-gradilja f'idu, qieghed ihaddan tfajjel Magħżul bil-kalzetti twal suwed sa taht irkubtejh, kif kienet titlob ir-regola dak iż-żmien. L-istatwa saret Lecce, l-Italja, u swiet madwar lira u nofs.⁵

Dun Ġorġ u l-Museum tal-bniet f'Hal Balzan

Il-Museum tal-bniet fil-parroċċa għandu wkoll l-esperjenzi tiegħu tal-Fundatur. Il-qasam tal-bniet f'Hal Balzan infetah, bejn wiehed u iehor, fl-1930/1931 mix-xebba Duminka Fenech li kienet insistiet hafna għall-ftuh tiegħu. Dan kien fi żmien il-kappillan Zahra. Duminka ġa kienet tgħallim id-duttrina l-knisja. Fil-bidu Dun Ġorġ kien imur għandha u kien jagħmel il-lezzjonijiet għandha. L-ewwel superjura tal-qasam kienet is-soċja Ġużepina Calleja minn Birkirkara, u l-ewwel dar kienet fi Triq Santa Marija. Jingħad ukoll li Dun Ġorġ baqa' jmur spiss f'dan il-qasam biex ikellem lil Duminka u wara kien jagħmel il-lezzjoni, li ġieli saret fuq il-bejt.⁶

Is-soċji tal-bidu jirrakkontaw li darba, waqt wahda mil-lezzjonijiet, kellhom b'zonn id-dawl fil-kamra. Dun Ġorġ qabad lampa b'żewġ ftejjel, u biex idendilha mal-hajt ha labra tar-ras, dahhalha fil-bieb, u dendel il-lampa magħha. Malli raw li l-labra ma ċedietx u l-lampa żammet, qamet għagħa fil-kamra u Dun Ġorġ, bis-semplicità tipika tiegħu, qalilhom: "Ara ma tonqsux mill-fidi!" Ġrajja ohra



Dun Ġorġ Preca (1880-1962), il-Fundatur tas-Sočjeta' tad-Duttrina Nisranija (MUSEUM). Dan huwa r-ritratt uffiċjali mhejji għall-kanonizzazzjoni.

tirrakkontaha s-soċja Annunzjata Sammut, illum mejta.⁷ Dak iż-żmien Lonza kienet għadha tifla. Darba, wara l-lezzjoni fuq il-bejt, waqt li Dun Ġorġ kien qed jtkellem mas-soċji u t-tfal, huwa poġġa l-pala ta' idu quddiem il-lampa. Lonza baqgħet impressjonata meta f'nofs id Dun Ġorġ deher id-dawl minn naha għal ohra ta' idu.⁸

Fi żmien il-gwerra

Meta faqqgħet il-gwerra f'Ġunju 1940, il-ġrajja tal-Museum f'Hal Balzan dahlet f'fażi ġdida. Hal Balzan kien wiehed mill-irhula l-aktar imfittxa min-nies tal-Kottonera u l-inhawi ta' madwar il-Port il-Kbir li ġew isibu l-kenn fl-irhula tal-kampanja.⁹ Bhal hafna djar ohra f'Hal Balzan, l-oqsma mtlew bir-refuġjati u l-membri kellhom ifittxu band'ohra. Is-soċju Balzani Franġisku Vassallo, magħruf b'ta' Mudest, offriellhom li jiltaqgħu għandu f'żewġ kmamar li huwa kellu fi Sqaq Numru 1 fit-Triq il-Kbira, quddiem il-Madonna tar-Rummiena. Hemmhekk Frenç kien jahdem ta' mastrudaxxa matul il-ġurnata u fil-għaxija kien ihejji l-post halli jingħabru hu u shabu s-soċji rġiel sabiex jgħallmu d-duttrina u flimkien jagħmlu l-laqgħa tagħhom, imsejha 'assenjatur'. Il-kappillan Zahra ma naqasx li jagħti s-sehem tiegħu wkoll billi lis-soċji offriellhom li jiltaqgħu fil-knisja ż-żghira tal-Lunzjata. L-istess xorti messet lis-soċji nisa. Iż-żewġ soċji Balzanin Lonza Sammut u Karmena Zarb kienu jinżlu jgħallmu d-duttrina lit-tfal fix-xelter.


Hekk kif intemmet il-gwerra, il-membri malajr hasbu sabiex jiksbu post imdaqqs u jghammruh bhala dar ghat-tagħlim nisrani. Il-kappillan offriellhom b'kera dar, proprjetà tal-knisja, fi Triq it-Tliet Knejjes. Ghalkemm il-post ma kienx kbir, għoġobhom. Dan il-lokal, bi għnien miegħu, għadda ufficialment f'idejn is-Socjetà nhar il-21 ta' Jannar 1945. Huwa dan l-istess lokal li għadu jservi ta' qasam Museum in għat-tfal subien sal-għurnata tal-lum. Dan il-lokal ukoll gawda l-preżenza hajja tal-Fundatur u sama' l-kelma mhegġa tiegħu. San Ġorġ Preca żar dan il-qasam nhar it-13 ta' Novembru 1947 u nhar is-16 ta' Awissu 1948. Fiż-żewġ okkażjonijiet huwa għabar it-tfal fuq il-bejt – haġa li kien iħobb jagħmilha hafna – u għamlilhom lezzjoni.¹⁰

Stejjer dwar Dun Ġorġ f'Hal Balzan

Kien f'wahda minn dawn l-okkażjonijiet li s-socjetà Carmel Parascandalo ra l-ewwel darba lil Dun Ġorġ. Dak iż-żmien Parascandalo kellu madwar 11-il sena, u kien fil-klassi msejha Preparatorja. Ta' tifel li kien, Parascandalo baqa' impressjonat b'dak li ġara. "Dak in-nhar, billi kienet is-shana, tlajna fuq il-bejt biex Dun Ġorġ jagħmlilna l-lezzjoni hemmhekk. Ftit wara li beda jkellimna," jirrakkonta, "xi baqar li kien hemm ftit 'il bogħod mill-qasam bdew jghajtu, u ahna ta' tfal li konna bdejna nidhqu. Dak il-hin Dun Ġorġ qalilna li dan kollu qed jagħmlu x-xitan biex itellifna l-lezzjoni, u wara ftit dawn waqfu."¹¹

Episodju simili jirrakkontah Ġorġ Borg. Meta Ġorġ kien għadu fil-klassi Preparatorja jiftakar lil xi kandidati u socjetà jsemmu li darba wahda, waqt laqgħa li Dun Ġorġ kien għamlilhom fuq il-bejt tal-qasam, "xi hadd fit-triq kien wehilla l-horn tal-karozza u baqa' jdoqq. It-tfal bdew jidhqu. Dun Ġorġ qalilhom: 'Ara kif se jieqaf dan il-hoss.' Hareġ il-kuruna tar-Rużarju u kif qeghidha quddiemhom il-hoss waqaf fil-pront." Ġorġ Borg jiftakar ukoll li għall-habta tas-sena 1952, meta kellu sitt snin, Dun Ġorġ kien ġie fil-qasam ta' Hal Balzan u għamel lezzjoni lit-tfal kollha fil-bitha tal-qasam.¹²

Meta Dun Ġorġ kien ikun f'xi belt jew rahal, hafna kienu l-ommijiet li kienu jersqu bit-trabi tagħhom sabiex Dun Ġorġ iberikhom. Kien hemm drabi meta lil xi ommijiet huwa habbrilhom xi haġa dwar uliedhom. Wahda minn dawn l-ommijiet kienet Yvonne Grech minn Hal Balzan li marret tisma' lil Dun Ġorġ jtkellem waqt sajda li kienet qed issir fil-parrocča. Dan kien x'aktarx lejn l-aħhar tas-snin 40. Wara li spiċċat il-laqgħa, Yvonne marret b'binha Joseph għadu tarbija u talbet lil Dun Ġorġ iberkilha t-tifel. Huwa mhux biss bierku bil-qalb, iżda qalilha: "Dan it-tifel għad isir saċerdot." Joseph Grech meta kiber sar qassis u mbaġħad ukoll isqof fl-Awstralja, fejn għadu sal-lum jaqdi l-Knisja f'dak il-kontinent kbir.¹³



Int li qed taqra la tibkix il-mewt ta' dan il-helu tfajjel:

LOUIS GRECH

iżda xtieq il-mewta qaddisa tiegħu, li grat fit-3 ta' April 1954, fl-età ta' 12-il sena, l-Ewwel Sibt tax-Xahar u fis-Sena Marjana, wara li ġie msoqqi dejjem bit-tagħlim bnin tal-Mużew, bhala għalju l-aktar ifuh ġibed l-attenzjoni ta' Ġesù u Marija li hasduh minn dan il-wied tad-dmugh biex izejjen it-tron t'Alla fis-Sema.

R. I. P.

Ġesù, Ġuzeppi, Marija.

Is-santa tal-mewt tat-tfajjel Louis Grech, wiehed mit-tfal Magħżulin fil-Museum ta' Hal Balzan. (Hajr lill-aħwa Grech, il-kuġini ta' Louis)

Aneddodu helu u konsolanti iehor marbut mal-Fundatur jirrigwarda wiehed mill-Magħżulin tal-qasam. Dan kien Louis Grech, tifel ferriehi u fuq ruhu, mahbub hafna minn shabu. Louis kellu marda serja u kellhom jehduh l-isptar. Marru jarawh hafna membri tal-Museum, kbar u żgħar, u Dun Ġorġ li darba inzerta l-isptar mar jarah ukoll. Nhar is-Sibt, it-3 ta' April 1954, Louis Grech miet fl-isptar San Luqa.¹⁴ Il-funeral tiegħu sar mill-isptar għal quddiem il-Museum, fejn kien hemm miġbura t-tfal kollha tar-rahil flimkien ma' xi membri mill-oqasma ta' Hal Lija, Birkirkara u Tas-Sliema, li mbaġħad, wara l-quddiesa, akkumpanjawh sad-difna. Dun Ġorġ kien mgharraf bil-mewt ta' dan it-tfajjel fl-aħjar tiegħu u qal lil Victor Delicata, li kien is-superjur dik il-habta, li Louis salva ruhu għax kien iħobb jistudja s-sentenzi tal-'Lehen il-Mahbub', kif Dun Ġorġ kien iħobb isejjah is-sentenzi sbieh li hargu mill-fomm ta' Sidna Ġesù.¹⁵

Dik li x'aktarx kienet l-aħhar żjara ta' San Ġorġ Preca f'Hal Balzan sehhet f'Diċembru 1958. Dik is-sena, nhar is-7 ta' Diċembru, lejlet il-festa tal-Kunċizzjoni, giet imbierka l-grotta tal-Madonna fil-bitha tal-qasam tas-subien. Dan il-għar tal-gebel, imzejjen bix-xbihat tal-Madonna u Santa

Bernardetta, sar b' devozzjoni f' gheluq il-mitt sena mid-dehriet tal-Madonna f' Lourdes. Iċ-ċerimonja ta' l-inawgurazzjoni bdiet billi Abel Giglio, mill-qasam ta' Birkirkara, wera xi slajds ta' Lourdes, imbagħad Dun Ġorġ, wara li kixef il-ghar, bierku u għamel diskors dwar il-*'Verġni Mbierka'*, kif huwa kien iħobb isejjah lill-Madonna. Fl-ahħar taċ-ċerimonja, il-Fundatur bierke il-helu qabel tqassam lill-preżenti. Għal din l-okkażjoni, minbarra xi mistednin u għadd sabih ta' rġiel mill-parroċċa, kienu preżenti wkoll il-kappillan Dun Karm Sciberras, u Dun Spir Sammut.¹⁶

F'dik l-okkażjoni s-soċju żaġżuġ Carmel Parascandalo xtaq jieħu xi ritratti ta' tifikira. Talab il-permess mingħand is-superjur Victor Delicata, iżda t-twegiba kienet fin-negattiv. Is-superjur kien jaf kemm il-Fundatur xejn ma kien iħobb juri ruħu jew jidher fir-ritratti. "Jiena obdejt għalkemm kont iddiżappuntat," qalilna Parascandalo. "Meta Dun Ġorġ kien hierēg mill-qasam flimkien mas-superjur, jiena għarascandaloh u xi soċji ohra, is-superjur qal lil Dun Ġorġ: 'Sinjur, dan ried jieħu xi ritratti, imma jiena ma hallejtux.' Dun Ġorġ irrispondieh: 'Sewwa għamilt, superjur.' Jiena meta smajt ir-risposta ta' Dun Ġorġ kont kuntent li obdejt."¹⁷



Il-grotta tal-Madonna fil-bitġa tal-Museum tas-subien. Din twaqqfet fis-sena 1958 f' gheluq il-mitt sena mid-dehriet tal-Madonna f' Lourdes. Tbirket minn Dun Ġorġ nhar is-7 ta' Diċembru 1958, hamsin sena ilu.

Jista' jkun li f'dik l-istess sena Dun Ġorġ kien żar ukoll il-qasam tal-bniet f' Hal Balzan. Dak iż-żmien il-qasam kien f' numru 45, Triq it-Tliet Knejjes. Kienu ilhom jużaw dan il-post sa mill-1 ta' Lulju 1951, għalkemm kienu jgħallmu d-duttrina wkoll fil-knejjes iż-żgħar tal-Lunzjata u Santu Rokku, viċin hafna tal-qasam. Mill-kronaka tal-qasam, taht

is-sena 1958 insibu miktub: "Niftakru li darba kienet il-festa tal-Karmnu u gie fil-qasam il-Fundatur u tghidx kemm fraħna bih."¹⁸

Il-mewt tas-Serv ta' Alla

Nhar il-Hamis, is-26 ta' Lulju 1962, il-parroċċa ta' Hal Balzan ingħaqdet mal-parroċċi kollha ta' Malta u Ghawdex f'siegha adorazzjoni waqt l-agonija ta' Ġorġ Preca, is-sacerdot ta' qalb kbira li habb lil Malta, u li Malta habbitu. Dun Ġorġ kien wasal fl-ahħar. Lejn tmiem l-*Ora Santa*, qrib it-tmienja neqsin kwart ta' fil-ghaxija, huwa għadda għall-hajja ta' dejjem. Il-membri tal-qasam ta' Hal Balzan ma naqsux li jieħdu sehem fil-funeral li sarlu s-Sibt ta' wara, it-28 ta' Lulju, fil-knisja parrokkjali ta' San Gejtanu, fil-Hamrun, u mbagħad għad-difna fil-kripta tal-kappella tal-Madonna tal-Midalja Mirakuluza, fil-Blata l-Bajda. Barra dan, nhar is-Sibt, il-11 ta' Awissu, fil-knisja parrokkjali ta' Hal Balzan saret quddiesa solenni *de requie* fis-sebgha ta' fil-ghodu għal ruh Dun Ġorġ bl-inizjattiva tal-membri tal-qasam. Iċ-ċelebrant ewlieni kien il-kappillan, meghjun minn Dun Ġwann Zammit Hammet u Dun Ġuzepp Zammit. Il-kant tmexxa minn kor ta' seminaristi. Fil-quddiesa l-membri hadu hsieb iqassmu santi ta' Dun Ġorġ, biex it-tifikira ta' dan il-benefattur kbir ta' pajjiżna żgur li ma tghibx minn fostna.

Hamsin sena mit-twaqqif tal-Museum f' Hal Balzan

Fis-sena 1973 il-qasam tas-subien fakkar gheluq il-hamsin sena mit-twaqqif tieghu. Għal din l-okkażjoni thejja programm li beda b'sajda museumina fuq iz-zuntier tal-knisja, qrib il-post fejn kien twaqqaf għall-ewwel darba l-qasam hamsin sena qabel. Din is-sajda saret bejn it-18 u t-30 ta' Ġunju. F'wiehed mill-jiem ta' din is-sajda, il-Balzanin kellhom ix-xorti jisimghu l-*vuċi* hajja ta' Dun Ġorġ minn fuq *tape-recorder*. Il-programm commemorattiv tkompla fil-jiem ta' wara b'diversi attivitajiet li hadu sehem fihom superjuri u membri tas-Soċjetà, il-ġenituri u t-tfal tal-qasam, il-kappillan u l-kleru tal-parroċċa, kif ukoll l-Isqof Koadjutur Mons. Emanuel Gerada li qaddes fil-kappella tal-qasam. Kien qrib dawn il-festi ċinkwantenarji li żżanznet il-pittura ta' Dun Ġorġ Preca, xogħol il-kandidat Balzani Raymond Parascandalo,¹⁹ li sal-lum għadha fil-qasam sabiex tfakkar lill-membri u t-tfal f'dan il-benefattur kbir tagħhom.

Għeluq il-mitt sena mit-twelid ta' Dun Ġorġ

Fit-12 ta' Frar 1980, f' gheluq il-mitt sena mit-twelid ta' Dun Ġorġ Preca, is-soċji u l-kandidati

Balzanin inghaqdu mal-familja kollha Museumina għall-quddiesa ta' tifikira li saret fil-Kon-Katedral ta' San Ġwann, il-Belt, immexxija minn Mons. Arċisqof Ġużeppi Mercieca, akkumpanjat mill-Arċisqof Emeritu Mikiel Gonzi u għadd kbir ta' saċerdoti. Fuq il-livell parrokkjali, il-qasam hejja programm li jolqot is-setturi kollha tal-parroċċa biex it-tifikira ta' Dun Ġorġ tibqa' fi qlub il-Balzanin.

L-attivitajiet f'Hal Balzan f'għeluq l-ewwel ċentinarju mit-twelid tas-Serv ta' Alla fethu l-Hadd, l-4 ta' Mejju, b'quddiesa speċjali għat-tfal fil-knisja parrokkjali. Il-Ġimgha, id-9 ta' Mejju, saret quddiesa konċelebrata ta' radd il-hajr bis-sehem tas-saċerdoti li kienu membri tal-Museum fil-qasam ta' Hal Balzan. Din il-quddiesa tmexxiet mill-kappillan, il-Kan. Dun Karm Sciberras, li għamel ukoll l-omelija ta' l-okkażjoni. Mieghu kkonċelebraw Dun Ġwann Zammit Hammet, Dun Ġwann Dimech, Dun Ġużepp Zammit, il-Kan. Spir Sammut, Dun Tarcisio Delicata, li dak iż-żmien kien il-kappillan ta' Marsaxlokk, Patri Salv Delicata SJ, Patri Lino Cardona SJ, Patri Benoit Micallef SJ, Patri Alessandro Pace OCD, u Patri Eliżew Parascandolo OCD. Il-lezzjonijiet inqraw mis-superjur u s-superjura ta' l-oqsma ta' Hal Balzan. Tgħid kienet koinċidenza li din il-quddiesa saret sewwasew fil-jum meta, wiehed u ghoxrin sena wara, nhar id-9 ta' Mejju 2001, il-Papa Ġwanni Pawlu II ddikjara beatu lil Dun Ġorġ Preca, u hatar dan il-jum biex ikun il-festa liturgika tal-qaddis tagħna? "Xejn ma jġiri addoċċ," kien ihobb jgħidilna l-Beatu Preca.²⁰

Dawn il-festi ċentinarji ġew fi tmiemhom nhar it-30 ta' Mejju bil-korteo ta' kull sena f'għieh Ommna Marija. Dan il-korteo, li kien beda bl-inizjattiva tal-Museum tas-subien, ilu jsir f'Hal Balzan sa mis-sena 1961.²¹ Bhas-snin l-imghoddija, il-korteo beda mill-qasam fi Triq it-Tliet Knejjes. It-tfal u ż-żgħażaġh, subien u bniet, flimkien mal-ġenituri u n-nies tal-parroċċa mxew wara l-istatwa tal-Madonna ta' Fatima, merfugha mit-tfal tal-qasam, filwaqt li rreċitaw it-talba tar-Rużarju. Hekk kif il-korteo wasal fil-knisja sar programm Marjan b'talb u qari ta' siltiet mill-kitba ta' Dun Ġorġ. Dik is-sena kien tqassam ukoll il-ktieb *Dun Ġorġ 1880-1962* billi s-Socjetà tal-Museum xtaqet li dan il-ktieb jasal għand kull familja Maltija.

Żjarat lill-qabar tal-Fundatur

Sa minn meta l-fdalijiet ta' San Ġorġ Preca tqiegħdu fil-kripta tal-kappella fil-Blata l-Bajda dak in-nhar tal-funeral, ġibdu lejhom eluf ta' Maltin u Ghawdxin ta' kull età u kondizzjoni, li sabu f'dan il-post oasi ta' faraġ u serhan il-qalb. L-ulied spiritwali ta' Dun Ġorġ – il-membri tas-Socjetà tal-Museum – qatt ma naqsu li jżuru l-qabar tal-Missier tagħhom kull nhar ta' Erbgha meta jkollhom il-laqgħa

tagħhom fil-Blata l-Bajda. Tul dawn is-snin kollha mill-1962 'l hawn, pellegrinaġġi minn kull parroċċa tal-gzejjer Maltin ġew organizzati regolarment.

Fost żjarat li saru minn Balzanin fuq il-qabar ta' Dun Ġorġ, insibu tnejn marbutin ma' okkażjonijiet speċjali. Nhar id-29 ta' Mejju 1983, bhala parti mill-festi li jfakkru għeluq is-sittin sena mill-bidu tal-Museum f'Hal Balzan, ġiet organizzata żjara lill-qabar tal-Fundatur fil-Blata l-Bajda. Żjara oħra saret f'Lulju 1987, fl-okkażjoni tat-tmenin sena tas-Socjetà u l-hamsa u ghoxrin sena mill-mewt tal-Fundatur. Matul il-ġimgha bejn l-20 u s-26 ta' Lulju ta' dik is-sena saru diversi attivitajiet, fosthom quddiesa ta' ringrazzjament fil-knisja parrokkjali, forum għall-adulti fuq Dun Ġorġ fl-uffiċċju parrokkjali, kif ukoll il-pellegrinaġġ li semmejna. Għal dan il-pellegrinaġġ, minbarra t-tfal il-kbar tal-qasam, kienu mistiedna wkoll il-ġenituri u l-Balzanin devoti ta' Dun Ġorġ. Il-pellegrinaġġ intemm bi programm żgħir fil-kappella tal-Midalja Mirakoluza.

Il-beatifikazzjoni ta' Dun Ġorġ

L-ahbar tal-beatifikazzjoni ta' Dun Ġorġ Preca, flimkien maż-żewġ Maltin l-oħra hutna Adeodata Pisani u Nazju Falzon, imliet lill-poplu Malti u Ghawdxin b'ferh li ma bhalu. Kienet ilha l-holma ta' dan il-poplu li, wara elfejn sena ta' Kristjaneżmu, issa kien se jkollu tlieta minn uliedu ddikjarati beati mill-Knisja Kattolika. Din il-ġrajja sehhet mill-Papa Ġwanni Pawlu II nhar id-9 ta' Mejju 2001, waqt żjara li l-Qdusija Tiegħu għamel fil-gzira tagħna, it-tieni wahda f'pajjiżna tul il-pontifikat tiegħu.

Bi thejjija għal din il-ġrajja, il-membri tal-Museum tal-qasam ta' Hal Balzan, bhall-membri shabhom fi bliet u rhula oħra, għamlu diversi attivitajiet bil-ghan li jressqu lil Dun Ġorġ aktar qrib il-poplu. Sa mill-ewwel xhur ta' dik is-sena f'diversi nhawi tar-rahal twaħhlu *streamers* u *boards* kbar b'sentenzi mehudin mill-kitbiet tal-Fundatur, biex hekk jibqgħu fidili għal dak li kien jemmen hu, li "t-tagħlim tajjeb huwa l-ghajn ta' kull ġid." Għall-bidu ta' April, imbagħad, saret esibizzjoni dwar il-hajja ta' Dun Ġorġ taht tined li ntramaw apposta fuq iz-zuntier tal-knisja. Nhar il-Ġimgha, is-27 ta' April, saret adorazzjoni fil-knisja parrokkjali b'talb u qari ta' siltiet mill-kitbiet ta' Dun Ġorġ.

Il-qofol ta' l-attivitajiet intlaħaq fil-ġimgha bejn it-30 t'April u s-7 ta' Mejju, meta l-istess wirja dwar Dun Ġorġ, b'xi żjidiet magħha, reġgħet kienet armata għall-pubbliku fil-knisja ż-żgħira tal-Lunzjata fi Triq it-Tliet Knejjes. Għal din l-esibizzjoni kienu mistiedna t-tfal ta' l-iskola primarja Annibale Preca kif ukoll ta' l-iskola Stella Maris. Il-Hamis u l-Hadd ta' dik il-ġimgha, fis-sala Aurora saru żewġ preżentazzjonijiet awdjoviżivi bit-tema: "Dun Ġorġ

Ghalliem tal-Poplu”. F’dawn iż-żewġ serati ġew ipprezentati xi *sketches* mibnija fuq aneddotti mill-hajja tal-Beatu Ġorġ Preca. Saret ukoll quddiesa speċjali ta’ l-okkażjoni fil-knisja parrokkjali.²² Wara l-festa tal-beatifikazzjoni, il-membri museumini hadu hsieb iqassmu l-ktieb ta’ Dun Ġorġ *Is-Senatas-Sinjur* lill-familji kollha ta’ Hal Balzan. Dan kien ir-riġal li s-Socjetà tal-Museum xtaqet toffri lil kull familja Maltija fl-okkażjoni tal-beatifikazzjoni tal-Fundatur tagħha.

Il-kanonizzazzjoni tal-Beatu Ġorġ Preca

Mill-beatifikazzjoni għall-kanonizzazzjoni: holma li hadd ma kien jistenna li kellha ssehħ daqshekk malajr! Nhar it-Tlieta, id-9 ta’ Jannar 2007, il-kardinali u l-isqfijiet membri tal-Kongregazzjoni tal-Kawzi tal-Qaddisin approvaw il-miraklu li kellu jwassal biex il-Beatu Ġorġ Preca jiġi kanonizzat. Din l-ahbar nghatat mill-Kurja Arċiveskovili ta’ Malta l-ghada l-Erbgħa, l-10 ta’ Jannar, permezz ta’ dikjarazzjoni li nqrat lill-membri taż-żewġ sezzjonijiet tas-Socjetà tal-MUSEUM waqt il-laqgħa ġenerali tagħhom li dak in-nhar saret fis-sala tas-Seminarju, Tal-Virtù, ir-Rabat. Lanqas kienu laħqu għaddew seba’ ġimghat minn din id-data meta, nhar il-Ġimgha, it-23 ta’ Frar, waqt konċistorju mmexxi mill-Papa Benedittu XVI, thabbar li Dun Ġorġ, flimkien ma’ tliet beati oħra, kien se jiġi kanonizzat fil-Vatikan nhar il-Hadd, it-3 ta’ Ġunju. Mons. Arċisqof Pawlu Cremona ordna li, fil-jum tal-konċistorju, fil-knejjes kollha tindaqq mota ta’ kwarta f’nofsinhar, u li fil-ghaxija jinxteghlu l-faċċati tal-knejjes. Huwa ta wkoll permess lis-sacerdoti biex dak in-nhar ikunu jistgħu jqaddsu l-quddiesa votiva tal-Beatu Ġorġ Preca li tintuza fil-memorja liturgika tad-9 ta’ Mejju.



Uħud mill-membri tal-Museum ta’ Hal Balzan li kollhom entużjażmu telgħu Ruma għall-kanonizzazzjoni tal-Fundatur.

Sa mit-thabbir tad-data tal-kanonizzazzjoni, is-Socjetà flimkien ma’ l-Arcidjoċesi bdew it-thejjijiet sabiex din l-okkażjoni mhux biss tirnexxi imma wkoll isservi ta’ l-akbar ġid spiritwali għan-nies


ta’ dawn il-gzejjer. Il-membri tal-qasam ta’ Hal Balzan kellhom sehem attiv hafna fil-preparazzjoni għall-kanonizzazzjoni, l-aktar billi kienu involuti fit-thejjija ta’ *database* tal-membri kollha – madwar 450 – li xtaqu jitolgħu Ruma għall-kanonizzazzjoni. Mill-qasam ta’ Hal Balzan telgħu l-membri kollha u hafna mill-kandidati, li għalihom kienet esperjenza spiritwali sabiha.

Fil-ftit ġimghat li kien baqa’ qabel il-kanonizzazzjoni saru attivitajiet fil-parroċċa biex il-Balzanin jithejjew kif jixraq għal din l-okkażjoni kbira fl-istorja tal-poplu tagħna. Nhar it-2 ta’ Marzu l-parroċċa ta’ Hal Balzan u dik ta’ l-Iklin organizzaw pellegrinaġġ għall-kappella tal-Madonna tal-Midalja Mirakoluza, fejn kien tqieghed il-fdal tal-Beatu Ġorġ Preca wara l-eżumazzjoni tiegħu. Għal dan il-pellegrinaġġ attendew mal-150 ruh miż-żewġ parroċċi, fosthom hafna ġenituri tat-tfal u devoti ta’ Dun Ġorġ. Wara preżentazzjoni awdjoviziva dwar il-Beatu Preca, il-pellegrini kellhom l-opportunità jghaddu ftit hin ta’ skiet u talb personali quddiem il-fdalijiet tal-qaddis.

Il-qofol tat-thejjijiet għall-kanonizzazzjoni ntlahaq fl-ewwel ġimgha ta’ Mejju, qrib il-festa ta’ Dun Ġorġ. Nhar is-Sibt, il-5 ta’ Mejju, il-korp sant tal-Beatu nħareġ mis-sarkofagu tiegħu u tqieghed għall-qima tal-poplu fl-awditorju tad-Dar Ġenerali fil-Blata l-Bajda. Fit-tlett ijiem ta’ wara, mis-6 sat-8 ta’ Mejju, din is-sala ewlenija fil-Blata l-Bajda nbidlet f’oasi ta’ skiet u ġabra, tnehid il-qalb u talb herqan lil Alla bl-interċessjoni ta’ dan il-Malti huna, li ftit jiem wara kellu jitgholla għad-dinjità ta’ l-artali. Tul dawk il-jiem hafna Balzanin ingħaqdu ma’ l-eluf ta’ Maltin u Ghawdxin li resqu bi għarhom lejn il-korp sant ta’ Dun Ġorġ u b’hekk urew kemm il-poplu ta’ dawn il-gzejjer għadu jgħożż f’qalbu lil dan is-sacerdot. Kien hemm Balzanin ukoll li attendew għall-quddiesa konċelebrata, immexxija minn Mons. Arċisqof Pawlu Cremona, li saret l-ghada, id-9 ta’ Mejju, il-festa liturgika tal-Beatu Ġorġ Preca.

Din il-festa kienet iċċelebrata wkoll fil-parroċċi kollha ta’ Malta u Ghawdex. F’Hal Balzan il-quddiesa ta’ fil-ghaxija nhar id-9 ta’ Mejju kienet wahda speċjali, bis-sehem ta’ hafna Balzanin u ġenituri, kif ukoll tal-membri ta’ l-għaqdiet u tal-kunsill pastorali parrokkjali. Wara l-quddiesa sar riċeviment ta’ l-okkażjoni fil-qasam tal-Museum tas-subien. Iżda l-kbir kien għadu ġej! Il-mistennija kompliet tikber sal-jum tat-3 ta’ Ġunju, is-Solennità tat-Trinità Qaddisa, meta l-Maltin u l-Ghawdxin kollha kellna x-xorti naraw lil Dun Ġorġ tagħna jiġi dikjarat qaddis fi Pjazza San Pietru mill-Q.T. l-Papa Benedittu XVI.

Min kellu jghidilhom lil missirijietna li dak is-sacerdot qaddis u twajjeb, fraġli u marradi, li mitt



L-awtur ta' dawn it-tifikiriet fi Pjazza San Pietru, it-Tnejn, l-4 ta' Ġunju 2007, l-ghada tal-kanonizzazzjoni ta' San Ġorġ Preca.

sena ilu waqqaf is-Socjeta' tad-Duttrina Nisranija, u li terraq mat-toroq tal-bliet u r-rhula taghna, fosthom ir-rahhal taghna ta' Hal Balzan, jghallem u jfarrag, kellu jsib postu fil-lista tal-qaddisin kanonizzati tal-Knisja Kattolika! Min kellu jghidilna li ghad nisimghu b'widnejna stess, bl-ilsien hlejju ta' din l-art helwa taghna, lill-Papa jlissen il-kelmiet: "Mahbubin huti fi Kristu Maltin u Ghawdxin, il-paci maghkom. San Ġorġ Preca huwa l-ewwel iben kanonizzat ta' l-art helwa taghkom. Huwa t-tieni missier taghkom fil-fidi wara l-Appostlu San Pawl. Huwa jitlob dejjem ghalikom biex tkunu tassew hbieb ta' l-Evangeliu. San Ġorġ Preca, itlob ghalina!" Inroddu hajr lil Alla!

Noti u referenzi

- ¹ Ara Ġorġ Borg, *Dun Ġorġ, ġrajjet minn hajtu* (Malta: Pubblikazzjoni Librerija Preca, 2001), pp.31-32. Lil Ġorġ Borg dan l-episodju rakkontahulu Spiru Sammut innifsu (ara p.108). Aktar tard Sammut sar soċju u superjur tal-qasam ta' Hal Balzan sakemm dahal is-seminarju biex sar qassis.
- ² Il-ġrajja tal-Museum tas-subien f'Hal Balzan kont ktibtha f'gheluq il-50 sena mill-ftuh ta' l-ewwel qasam museumin fil-parroċċa. Ġiet ippubblikata f'erba' taqsimiet tul l-1973 fil-gazzetta *Hal Balzan*, li kienet tohroġ kull xahrejn mill-Kunsill Civiku. Din l-istorja, bl-isem "Wirt Dun Ġorġ f'Hal Balzan," hija fil-qofol taghha mibnija fuq taghrif mehud mill-atti tal-qasam, li jibdw minn Lulju 1947, ghalkemm fil-ftuh tar-registru nsibu d-data tas-26 ta' Mejju 1952. Ghas-snin bikrija kelli nirrikorri ghat-tifikiriet hajja ta' nies li ghexu din il-ġrajja u li dak iż-żmien kienu ghadhom hajjin. Fost il-Balzanin li ghenuni bit-taghrif li tawni dwar il-bidu tal-Museum f'Hal Balzan insemmi lill-Kan. Spir Sammut, Ġuzeppi Ascjak, Kalċidon Mallia, Valentino Muscat, u Karlu Zarb. Ma' dawn ma nistax ma nsemmix ukoll lill-Kan. Gwann Micallef u lis-soċju Mikiel Agius, it-tnejn minn Birkirkara. Dawn il-persuni kollha llum m'ghadhomx maghna.
- ³ Ara Carmel Bezzina, "Wirt Dun Ġorġ f'Hal Balzan," Taqsima I, *Hal Balzan*, Nru 9, Jannar/Frar 1973, p.4.
- ⁴ *Ibid.*, Taqsima III, *Hal Balzan*, Nru 11, Mejju/Ġunju 1973, p.4.
- ⁵ *Ibid.*, Taqsima II, *Hal Balzan*, Nru 10, Marzu/April 1973, p.4.
- ⁶ Dun Ġorġ baqa' f'kuntatt ma' Duminka anke meta kienet rikoverata fir-residenza San Vincenz. F'ittra li kitbilha, indirizzata lilha fl-Ingieret (Sala 11) nhar l-4 ta' Novembru 1952, huwa jghidilha li xtaq imur jaraha biex "noqogħdu nithadtu xi ftit fuq Alla l-imbieriek, iżda saqajja ma jifilflux, u hawn il-boghod." Jirrikmandalha li tirsasjenja ruhha mal-volontà ta' Alla, u jaċcertaha li kuljum fil-quddiesa jitlob ghaluha u ghal huha Ġanni sabiex il-Mulej jaghtih il-mistrieħ ta' dejjem. Jikkonkludi l-ittra tieghu hekk: "Itlob ghal min jahqrek, biex Alla jahfer lilek u tmur il-ġenna wara mewtek. Inselli ghalik u nbierkek." L-ittra hija ffirmata: *Sac. Giorgio Preca.*
- ⁷ Annunzjata (Lonza) Sammut tiġi oħt Dun Spir Sammut. Mietet fis-17 ta' Awissu 1995. Hajr lill-avukat Joseph Sammut, in-neputi ta' Dun Spir u Lonza, tat-taghrif li tani u tal-kopja ta' l-ittra ta' Dun Ġorġ lil Duminka Fenech. Dr Sammut ghamel snin twal fis-Socjeta' tal-Museum u serva f'diversi karigi, fosthom anke fl-eżekuttiv reġjonali.
- ⁸ Ara l-iStorja tal-Qasam (Sezzjoni Femminili), Hal Balzan, Ktieb 1 (1930-2005), miktub bl-idejn, bil-paġni m'humieħ enumerati.
- ⁹ Fost ir-refuġjati li ġew Hal Balzan mill-Kottonera nsibu lis-Superjur Ġenerali Ewġenju Borg flimkien ma' oħtu Ġorġina. Kienu joqogħdu f'dar fit-Triq il-Kbira kantuniera ma' Triq San Franġisk, dar li l-lum iġġib in-numru 252. Nhar il-11 ta' Lulju 1942 din id-dar intlaqtet minn bomba mitfugħa minn *bomber* ta' l-ghadu. Din id-diżgrazzja hasdet il-hajja ta' Ġorġina, oħt Ewġenju, filwaqt li tlieta min-neputijiet tieghu kellhom jittieħdu l-isptar. Ara Ġorġ Borg, *Ewġenju Borg P.E.P. 1886-1967* (Malta: Socjeta' tad-Duttrina Nisranija, MUSEUM, 1986), p.61.
- ¹⁰ Ara r-Registru ta' l-Atti tal-Qasam Nru XX (Sezzjoni Maskili), Hal Balzan, miktub bl-idejn, bil-paġni m'humieħ enumerati.
- ¹¹ Taghrif mghoddi lill-awtur minn Carmel Parascandalo nnifsu (19 ta' Jannar 2008). Il-familja Parascandalo kienu ġew refuġjati fil-gwerra minn Bormla, u t-tfal bdew jattendu ghad-duttrina fil-qasam ta' Hal Balzan. Il-baqar li jissemmew kienu ta' l-ahwa Mizzi, imlaqqmin ta' Sajrunies, li kienu jrabbu l-mogħoħ u n-nghaġ u anke xi baqar fir-razzett tagħhom fil-wied ta' Hal Balzan, tefgħa ta' ġebła bogħod mill-Museum.
- ¹² Minn ittra ta' Ġorġ Borg lill-awtur datata t-28 ta' Jannar 2008.
- ¹³ Ara Ġorġ Borg, *Dun Ġorġ, ġrajjet godda* (Malta: Pubblikazzjoni Librerija Preca, 2005), p.71. Dan l-episodju rakkontah lil Ġorġ Borg Joseph A. Grech innifsu (ara p.92). Dun Joseph Angelo Grech twieled Hal Balzan fl-1948. Kienu joqogħdu fit-Triq il-Kbira, fid-dar li llum iġġib in-numru 56, qrib Sqaq Numru 1. Fi tfulitu kien jattendi l-Museum ta' Hal Balzan. Studja l-Liċeo u s-Seminarju. Fl-1970 mar Melbourne, l-Awstralja, jistudja t-teoloġija. Ġie ordnat saċerdot nhar it-30 ta' Novembru 1974 mill-Isqof Awziljarju Mons. Ġuzeppi Mercieca fil-knisja parrokkjali ta' Hal Balzan. Il-Papa Ġwanni Pawlu II hatru isqof. Illum Mons. Grech huwa l-isqof ta' Sandhurst, fl-arċidjoċesi ta' Melbourne.
- ¹⁴ Louis Grech, bin Joseph u Maria, xebba Zammit, twieled nhar it-23 ta' Awissu 1941 u tghammed dak in-nhar stess. Kien iż-żgħir fil-familja, b'hames ahwa, żewġt ibniet u tliet subien, ikbar minnu. Miet ta' tnax-il sena u ftit xhur nhar it-3 ta' April 1954, fil-5.00 p.m. Il-funeral tieghu sar l-ghada l-Hadd, l-4 ta' April. Jinsab midfun fiċ-ċimiterju ta' Hal Lija, fil-qabar numru 76.
- ¹⁵ Ara C. Bezzina, *op.cit.*, Taqsima IV, *Hal Balzan*, Nru 12, Lulju/Awissu 1973, p.4. Ara wkoll Ġ. Borg, *Dun Ġorġ, ġrajjet minn hajtu, op.cit.*, pp.20-21.
- ¹⁶ Ara r-Registru ta' l-Atti tal-Qasam Nru XX (Sezzjoni Maskili), Hal Balzan, *op.cit.*
- ¹⁷ Taghrif mogħti lill-awtur minn Carmel Parascandalo nnifsu (19 ta' Jannar 2008).

- ¹⁸ Ara l-iStorja tal-Qasam (Sezzjoni Femminili), Hal Balzan, Ktieb 1 (1930-2005), *op.cit.*
- ¹⁹ Raymond Parascandalo qatta' t-tfulija u hafna mis-snin taż-żgħożija tieghu fil-Museum ta' Hal Balzan. Aktar tard studja l-medicina u speċjalizza fil-pedjatrija. Illum Dr Parascandalo huwa speċjalista ewlieni f'pajjiżna fil-kura tal-mard tat-tfal.
- ²⁰ Fost attivitajiet oħra, saret laqgħa għas-sorijiet tat-tliet kunventi li għandna f'Hal Balzan: is-sorijiet tal-Bon Pastur, dawk tal-Karità, u l-Frangiskani Missjunarji ta' Marija. Għal din il-laqgħa, li saret nhar it-Tlieta, is-6 ta' Mejju, attendew madwar 45 soru mit-tliet komunitajiet. Il-laqgħa bdiet b'talb ta' Dun Ġorġ, inqrat pagna mill-ktieb tieghu *L-Abbandun Totali*, u mbagħad John Formosa, li dak iż-żmien kien is-Segretarju Ġenerali tas-Socjetà, tkellem dwar "Dun Ġorġ, bniedem ta' l-orazzjoni". Wara li nstama' *recording* tal-Fundatur, saret talba lill-Madonna mill-kitba tieghu. Saret ukoll laqgħa speċjali għaž-żgħažagh fil-

kappella tal-Museum nhar is-Sibt, l-10 ta' Mejju. Il-Hamis ta' wara, il-15 tax-xahar, saret siegħa adorazzjoni fil-knisja parrokkjali, li għaliha attendew it-tfal kollha flimkien ma' għadd sabih ta' ġenituri u nies oħra mill-parroċċa. Il-qari, mehud kollu mill-kitba tal-Fundatur, sar mis-soċji rġiel u nisa ta' l-oqsma tar-rahali. Il-Hamis, it-22 tax-xahar, saret laqgħa għall-imsehbini tal-każini minn Victor Delicata, li kien l-Assistent Superjur Ġenerali. L-ghada l-Ġimgħa, il-Balzanin kollha kienu mistednin għal laqgħa fis-sala parrokkjali Aurora. Il-Primarju tas-Socjetà, Francesco Camilleri, illum mejjet, tkellem dwar "Dun Ġorġ u l-Ghaqda tieghu" u wera xi slajds dwar hajjet il-Fundatur.

- ²¹ Ara r-Registru ta' l-Atti tal-Qasam Nru XX (Sezzjoni Maskili), Hal Balzan, *op.cit.*
- ²² Hafna minn dawn l-attivitajiet saru wkoll fl-Iklin, billi fil-qasam tal-Museum ta' Hal Balzan jattendu wkoll tfal minn din il-parroċċa ġdida.